

எனது கடவுள்

எனது கடவுள் இன்று நோய்வாய்ப்பு பட்டு
படுத்த படுக்கையாகி விட்டார்.
என்றைக்குச் செத்துப் போவாரோ
என்று பயமாயிருக்கிறது.
என் கடவுளுக்கும் எனக்கும் ஒரே வயதுதான்
ஆனால் அவர் ஏனோ மிகவும் பழுதடைந்து விட்டார்.
அணு ஆயுதப் போரில்
காயமுற்று ரத்தம் சிந்திய கடவுளைக் காப்பாற்ற
மருத்துவர்கள் இரவும் பகலும் போராடுகிறார்கள்.
செயற்கை சுவாசத்தில் மூச்சுவிடத் தவிக்கும் அவர்
வார்த்தைகளால் ஜொலிக்கும் பதக்கங்கள் குத்தப்பட்ட
ராணுவச் சீருடையைக்
கழட்ட மாட்டேன் என்று பிடிவாதம் பிடிக்கிறார்.
கடவுள் எனக்கு எழுதிக் கொடுத்த
சொத்துப் பத்திரத்தின் கீழே
கையெழுத்திடப்படவில்லை என்பதை
நேற்றுதான் பார்த்தேன்.
கருணைக் கொலை செய்யலாமென்றாலோ
அவர் இதுவரை என்னை வளர்த்த பாசம் தடுக்கிறது.
எனது ரகசிய பாவச் செயல்கள் அனைத்திலும்
துணையாய் இருந்து தைரியம் கொடுத்த கடவுளை
நான் எப்படிச் சாக அனுமதிக்க முடியும்?
அநீதிகள் என்னைச் சூழும்போதெல்லாம்
கடவுள் பார்த்துக் கொள்வார் என்ற நம்பிக்கையில்
நிம்மதியாய் வாழ்ந்த நான்

கடவுள் இல்லாத இந்த இருண்ட உலகத்தில்
இனி எப்படி வாழ்வேன்? --- 31 ஆகஸ்டு 2020

